

IŻ-ŻEJT TIELA' F'WICĊ L-ILMA



EDWARD SCICLUNA /Ministru għall-Finanzi



Rapporti pubblikati riċentement minn istituzzjonijiet internazzjonali rinomati, fosthom l-Organizzazzjoni għall-Koperazzjoni Ekonomika u l-Iżvilupp (OECD) u l-Fond Monetarju Internazzjonali (IMF) jiddikjaraw u jikkonfermaw dak li konna ngħidu ahna fuq it-taxxa ta' pajjiżna

Huwa fatt innegabbli li pajjiżna issa kien ilu għal żmien sostanzjalment twil fil-mira ta' kritika ingusta fejn jirrigwarda s-sistema tat-taxxa. Kritika li twasslet f'livelli għoljin u influwenti ħafna, bħalma huwa l-Parlament Ewropew, anke permezz tal-midja internazzjonali.

Ippruvw ipingu lil pajjiżna bħala pajjiż fejn hija prattikata laxkezza fiskali, li pajjiżna huwa tax haven, fejn ma teżistix it-trasparenza u konsegwentement għandek il-kriminalità. Fejn għandek il-ħasil tal-flus u fejn teżisti l-opportunità għal kumpaniji barranin biex jevadu t-taxxa. Ma jistax ikun hemm sitwazzjoni aghar minn hekk għal pajjiż li jkun irid jigbed lejha l-investment barrani.

Dejjem sostnejt li din hija kritika ingusta għal pajjiżna. Naf kif jaħdmu r-regimi ta' taxxa ta' pajjiżi oħrajn u naf x'livelli għandna ahna. U għax naf dawn l-affarijiet, dejjem sostnejt li dan huwa attack ingust fuqna u dejjem kont konvint mid-difiza li dejjem għamilt għal pajjiżna. Dejjem kont tal-fehma li min kien qiegħed jagħmel dawn l-akkużi jew ma kienx jaf l-affarijiet u kien imissu ivverifika u jsir jafhom jew inkella tali kritika kienet qiegħda ssir b'ċerta malizja.

B'sodisfazzjon ngħid li fil-jiem li għaddew ħargu pubblikazzjonijiet minn istituzzjonijiet internazzjonali ewlenin, bħalma hija l-Organizzazzjoni għall-Koperazzjoni Ekonomika u l-Iżvilupp (OECD) li permezz tagħhom iż-żejt beda tiela' f'wicċ l-ilma. Dak li konna ngħidu ahna fuq it-taxxa ta' pajjiżna issa qegħdin jiddikjarawh dawn l-

istituzzjonijiet b'mod ta' awtorità. B'mod ta' regolatur internazzjonali, b'mod ta' istituzzjoni li tispeċjalizza fil-livelli ta' taxxi, tant li għandha l-awtorità li tpoġġik fuq il-lista s-sewda jekk ma żzommx mal-kriterji globali.

Titpoġġa f'din il-pożizzjoni jekk tipprattika sistema ta' taxxa li tkun ta' dannu għal pajjiżi oħrajn għax b'mod sfaċċat tkun qiegħed tgħin kumpaniji jevadu t-taxxa.

B'sodisfazzjon ngħid li fil-jiem li għaddew ħargu pubblikazzjonijiet minn istituzzjonijiet internazzjonali ewlenin, bħalma hija l-Organizzazzjoni għall-Koperazzjoni Ekonomika u l-Iżvilupp (OECD) li permezz tagħhom iż-żejt beda tiela' f'wicċ l-ilma. Dak li konna ngħidu ahna issa qegħdin jiddikjarawh dawn l-istituzzjonijiet b'mod ta' awtorità

L-OECD, li għandha l-Kwartieri Ġenerali tagħha f'Parigi, hija l-istituzzjoni li kull pajjiż fid-dinja, inklużi ċ-Ċina, ir-Russja, l-Amerika u l-Ewropa kollha, iħarsu lejha b'rispett kbir fejn jirrigwarda l-qasam tat-taxxa. L-istima li tgawdi l-OECD f'dan ir-rigward tkompli tikber meta tqis li anke meta jiltaqgħu l-aktar pajjiżi b'saħħithom u influwenti fid-dinja fil-laqgħat magħrufin bħala G20, ikun lill-OECD li jingħata l-inkarigu biex jinżamm il-livell tat-taxxa.

Riċentement l-OECD għamlet eżerċizzju teknika-ment magħruf bħala peer review, li matulu xxebbaħ ir-regimi ta' taxxa, il-prat-

tiċità u t-trasparenza tagħhom kif ukoll it-thaddim u r-rispettar jew le tar-regoli stabbiliti. Eżerċizzju li jkun mifruq fuq 140 pajjiż.

B'sodisfazzjon kbir ngħid dak li dejjem sostnejt: Malta hija fost l-aqwa pajjiżi li jimxu ma' dawn u skont ir-regoli internazzjonali. Fil-qasam internazzjonali hija kostituzzjoni ta' trattati, ta' livelli li inti taqbel magħhom u li għandek kodiċi ta' kondotta li mbagħad trid tirsipetta.

L-istħarriġ li sar mill-OECD kien ibbażat fuq tliet pilastri. Pilastru minnhom huwa dak tat-trasparenza, jew in-nuqqas ta' segretezza, fejn jirrigwarda tax havens.

Dan mhux il-każ fejn jirrigwarda lil pajjiżna għax Malta tissodisfa ż-żewġ kriterji f'dan ir-rigward: l-għoti ta' informazzjoni awtomatika u dik mitluba. L-informazzjoni awtomatika tingħata lil ħafna pajjiżi billi l-Kummissarju tat-Taxxa, kull sena, jagħti informazzjoni awtomatika fuq il-barranin li jkollhom xi investment f'Malta u l-istess jagħmlu pajjiżi oħrajn lilna.

It-tieni kriterju li Malta tissodisfa wkoll huwa meta nintalbu minn awtoritajiet barranin, Amerikani, Germani, Franciżi, dwar xi kumpaniji. Kull meta ssir din it-talba l-informazzjoni mitluba tingħata, nikkoperaw, għax Malta m'għandhiex dik is-segretezza li għandhom ċerti ġurisdizzjonijiet.

It-tielet pilastru huwa dak teknika-ment magħruf bħala harmful tax competition, livelli li bl-Ingriż u teknika-ment jirreferu għalihom bħala *base erosion u profit shifting*. Dan huwa l-mod li bih ċerti kumpaniji jirnexxielhom jevadu t-

taxxa. Jagħmlu dan billi jċaqilqu l-profitti li jkunu għamlu lejn pajjiż iehor fejn ikun hemm taxxa, imma tkun inqas minn fejn ikunu, u allura jużaw dawn il-metodi biex jevadu t-taxxa, iħallsu inqas.

Jien għidt pubblikament aktar minn darba li kull regim ta' taxxa li hawn fid-dinja tista' ssiblu toqob imnejn wieħed jista' jirnexxielu jgħaddi u jevadi t-taxxa jew parti minnha. U allura ma niskantax li jkun hemm xi hadd li għal pajjiżna jgħid li għandna xi ligi li fiha tista' ssib minn dawn it-toqob.

Ċertissimu li dak li jista' jingħad għal pajjiżna f'dan ir-rigward jista' jingħad għall-pajjiżi kollha tad-dinja. Huwa l-iskop tagħna li jingħalqu dawn it-toqob billi nikkoperaw u niffirmaw trattati taht l-awspici tal-OECD li min-naħa tagħha tirrikonoxxi li Malta hija fost il-pajjiżi minn ta' quddiem li attwat u ffirmat trattati.

Għalhekk għidt u nteni s-sodisfazzjon tiegħi meta rajt lill-OECD tiddikjara li Malta timxi skont ir-regoli. U allura kull min ħass li għandu jħares lejn Malta b'mod differenti, u li lablab mhux ftit, ikollu issa jibla' kliemu lura. Nittama sinċerament li jkun hemm min jirrikonoxxi li kien żbaljat fil-konfront ta' pajjiżna.

Tista' tagħti l-benefiċċju tad-dubju lil dak li jkun qiegħed jagħmel il-kritika, imma mbagħad tistenna li meta joħorġu l-fatti allura jirrikonoxxi li kien żbaljat. Dejjem jekk ma jkunx għamel il-kritika li jkun għamel b'mod intenzjonat, malinn u biex jagħmel il-ħsara.

Fl-istess jiem li l-OECD ippubblikat ir-rapport tagħha, il-ġurnal dwar it-taxxa internazzjonali, International Tax Review, poġġa lil pajjiżna fost l-ewwel 50 profil ta' pajjiż jew persuna. Dan abbażi tal-mod li bih jien u l-Ministeru tiegħi mexxejna l-ECOFIN tul il-presidenza tal-Unjoni Ewropea s-sena li għaddiet. Tpoġġejna fil-lista ta' 50 pajjiż jew persuna li għamlu impatt f'dik li hija taxxa internazzjonali, lista li tinkludi lill-Kanċillier Germaniża Angela Merkel u Bill Gates fost oħrajn.

Dan sar b'riżultat tal-fatt li waqt il-presidenza tal-Unjoni Ewropea l-Ministeru tiegħi mexxa 'l quddiem

ħafna direttivi li jolqtu t-taxxa, direttivi li jiggiellu kontra l-evażjoni tat-taxxa. Irnaxxielna ngħaddu waħda mid-direttivi importanti tal-Unjoni Ewropea kontra l-evażjoni tat-taxxa. Mexxejna direttivi oħrajn fejn jirrigwarda VAT u oħrajn dwar il-mekkanizmu ta' riżoluzzjoni biex kumpaniji jkunu jistgħu jappellaw jekk ikunu milqutin ħazin jew ingustament.

Anke hawn, għal darba oħra, kull min kien qiegħed ibassar li Malta mhux se twassal għall-ksib ta' riżultati bħal dawn kellu, u għandu, jibla' kliemu lura.

Fl-istess gimgha wkoll inħareġ rapport iehor. Din id-darba mill-Fond Monetarju Internazzjonali (IMF) u li kien jirrigwarda l-ksib taċ-ċittadinanza b'investiment.

Naħseb kulhadd jaf bil-kritika ħarxa li saret kontra pajjiżna fil-Parlament Ewropew minn uħud mill-Membri Parlamentari Ewropew, għax il-kritika ma saritx mill-Parlament Ewropew kollu. Smajna kemm kien hemm min iddeskriva l-programm ta' pajjiżna bħala xi ħaġa immorali u straordinarja.

U allura tajjeb li wieħed jagħti ħarsa lejn dan ir-rapport. Meta tagħmel hekk is-sib li r-rapport jgħid li kważi nofs il-pajjiżi membri tal-Unjoni Ewropea għandhom programm ta' ċittadinanza b'investiment. Fir-rapport issib ukoll li apparti pajjiżi membri tal-Unjoni Ewropea għandek ukoll pajjiżi bħalma huma l-Kanada, l-Awstralja u l-Amerika, kollha pajjiżi avanzati u allura ma huwa immorali xejn li toffri programm bħal dan.

Li int tippremja ċittadin li m'għandux parentela f'pajjiżek biex jieħu ċittadinanza iżda se jikkontribwixxi lejn dak il-pajjiż b'investiment taht forma jew oħra, inbdiet fl-Amerika, qiegħda fl-Ingilterra, qiegħda fi Franza u f'diversi pajjiżi oħrajn.

Allura għaliex dan l-għaġġa dwar Malta? Jista' jagħti l-kas li l-programm tagħna kellu suċċess aktar minn ta' haddieħor u allura jkun hemm xi ftit tal-ghira fin-nofs?

Hi x'inhi r-raġuni r-riżultati huma daww li huma. Mhux ta' b'xejn li l-Malti jgħid li z-żejt jitle' f'wicċ l-ilma u li z-żmien jagħti parir.